

Врз основа на член 22 став 1 од Законот за спречување на корупцијата и судирот на интереси („Службен Весник на Република Македонија“ број 12/2019) и член 40 став 3 од Деловникот за работа на Државната комисија за спречување на корупцијата, постапувајќи по предмет оформен по пријава на непознат подносител, Државната комисија за спречување на корупцијата (ДКСК) на 77-та седница, одржана на ден 14.11.2022 година донесе

Одлука

Постапката по предметот 12 - 3172/1 од 10.09.2020 година, оформен по пријава со барање да се изврши реконструкција на случајот со стечајната постапка на АД ----- од 2016 година, **СЕ ЗАПИРА.**

ДКСК утврди дека, согласно со одредбите на Законот за спречување на корупцијата и судирот на интереси, нема елементи за натамошно постапување од причина што во предметниот случај е поминат долг период од од предметната стечајна постапка и пријавените дејствија во истата биле преземени пред повеќе години со што настапила застареност на постапката и што подразбира истечен рок на застареност на евентуално сторени коруптивни дејствувања, а воедно не се потврдуваат предметните наводи во делот дека за предметниот случај било доставено известување/претставка до друг надлежен орган.

Предметот со број 12 - 3172/1 од 10.09.2020 година, да се затвори и архивира.

Одлуката во деперсонализирана форма, да се објави на веб страницата на Државната комисија во рок од 5 (пет) дена од донесувањето.

Образложение

Од страна на непознат подносител, група вработени во Фабриката за производство на безалкални стаклени влакна и финални производи АД -----, на 10.09.2020 година, до ДКСК поднесено е барање заведено под број 12 - 3172/1 од 10.09.2020 година, со кое се бара да се изврши реконструкција на случајот со стечајната постапка на оваа фабрика од 2016 година за која тие сметаат дека бил направен огромен криминал со што биле оштетени сите вработени. Подносителите наведуваат дека стечајниот управник пристрасно постапувал и незаконски ја спровел стечајната постапка со што директно ги оштетил вработените, а со спроведувањето на стечајот акциите што ги имале како сопственици на акционерското друштво автоматски им пропаднале и не им биле исплатени заостанатите плати и отпремнини, како и заостанатиот неисплатен стаж за минат труд од 2000 до 2005 година. На крајот од пријавата е наведено дека предметното барање било доставено и до Управата за финансиска полиција.

Инаку, во доставеното барање се наведува и дека од страна на вработените заради остварување на нивните права се воделе неколку судски парници но без успех, во 2016 година била завршена стечајната постапка спроведена со директно оштетување на вработените, а потоа тоа фабриката била продадена на тровска фирма -----, за околу 60.000 евра, за што се сомневаат како била извршена истата купопрожба. Понатаму се известува дека фабриката поседувала капитал по основ на движен и недвижен имот со кој што можело да се изврши обештетување на вработените за нивните побарувања но, истото било направено односно, бил извршен класичен грабеж на средствата со образложение дека целокупниот капитал е од државата што, според подносителите не било точно, а воедно тие се сомневаат дека биле донесувани и начрнати судски одлуки. Единствена надеж на работниците да ги добијат платите и да им се платат придонесите за била продажбата на 150 килограми платина, која се наоѓала во трезорот на фабриката а која била однесена по посебно полициско обезбедување наводно во депото на Народна Банка на РМ, а за кое постоел попис направен на лице место во јули 2005 година од страна на пописна комисија назначена од тогашниот директор на АД ----- и копија од истиот имало во Основен Суд Гостивар и во Полиција Гостивар.

ДКСК при своето надлежно постапување по овој предмет дојде до сознанија дека во врска со предметниот случај има објава во медиуми - утрински весник 07 септември 2009 под нслов - „ За гостиварски „Охим-гес“единствена надеж е платината“ а во која е наведено следното: „ Фабричките печки згаснаа во 2005 година, а работниците станаа технолошки вишок. Единствена надеж на 200 работници од гостиварската фабрика за безалкални стаклени влакна и финални производи „-----“ да ги добијат платите и да им се платат придонесите за повеќе од 50 месеци е

продажбата на 150 килограми платина.Моментната пазарна вредност на платината што сенаоѓа во трезорот на фабриката е над 10.000.000 евра.”

Од извршени проверки во евиденцијата на Централен регистар на РСМ, констатирано е дека предметната стечајна постапка била започната 2016 година и завршена е во 2016 година со Ликвидација -впаричување, за што има судско решение 16 мај 2016 година а одлуката е објавена во Службен Весник на РМ 112/2016. Исто така, дојдено е до сознание дека ДКСК, има постапувано по однос на стечајната постапка на наведеното Друштво и за предмет во врска со наводи неправилности во објавен повик за продажба на деловни средства - опрема на локација -----, при што е констатирано дека јавниот повик бил објавен на 29.12.2015 година, што значи дека станува збор за веќе започната постапка, односно дека таа започнала пред денот на донесување Одлука за распишување на избори до завршување на изборот за пратеници во Собранието на Република Македонија и изборот на Владата на Република Македонија. Воедно, АДИССДП на РМ се има обратено до ДКСК на ден 01.02.2016 година со барање мислење во врска со предметната продажба, на кое ДКСК доставило мислење со бр. 12-450/2 од 01.02.2016 г. со кое вели дека не постои законска пречка до 15.02.2016 година да започне постапката за продажба на движни ствари – деловна опрема / опрема која се наоѓа на локација ----- . Со оглед на констатираното на 108-та седница одржана на 13.07.2016 година, донесен е заклучок: ДКСК нема елементи за надлежно постапување по предметниот случај и да се извести подносителот за надлежниот постапување на ДКСК. Предметот е затворен и архивиран.


Во насока на утврдување на фактичката состојба за пријавениот случај, ДКСК побара податоци и информации од Управата за финансиска полиција за тоа дали и како е постапено по до нив доставеното барање. По барањето на Државната комисија доставено е известување со бараните информации и по извршениот увид во истото констатирано е дека до Управата за финансиска полиција не била доставена Претставка - Барање од група вработени во Фабриката за производство на безалкални стаклени влакна и финални производи АД -----, со која се бара реконструкција на стечајната постапка на оваа фабрика од 2016 година, како и за тоа што се случило со благородниот метал - платина, кој бил неопходен за производните процеси во правното лице сега во стечај, односно со пописната документација за евентуално примопредавање до надлежни институции.

Од сето погоре наведено, ДКСК констатира дека е поминат долг период од предметната стечајна постапка и пријавените дејствија во истата биле преземени пред повеќе години, со што настапила застареност на постапката, што подразбира истечен рок на застареност на евентуално сторени коруптивни дејствувања, кои би можеле да се подведат под основи на сомневање за сторени кривични дела од Кривичниот законик на Република Северна Македонија. Воедно, не се потврдуваат предметните наводи во делот дека за предметниот случај било доставено известување/претставка до друг надлежен орган – Управата за финансиска полиција. Оттаму, ДКСК оцени дека нема елементи за натамошно постапување во предметниот случај и одлучи како во диспозитивот на оваа Одлука.



**ДРЖАВНА КОМИСИЈА
ЗА СПРЕЧУВАЊЕ НА КОРУПЦИЈАТА**

**Претседател,
Билјана Ивановска**



Изработил: Ј.Ц. 
Одобрил: м-р Ш.С.  Член на ДКСК